

፬ይ ሰንበት ዘጽጌ

18 ጥቅምቲ 2016 ዓ.ም (10/29/2023)

ንሱ (ወደይ) ዝበለኩም ግበሩ ዮሐ 2:5

መዝ. በጊዜሁ ኅለፈ ክረምት ቆመ በረከት... ክረምቲ ብግዚኡ ሓሊፉ በረኸት ተተኺሉ። ዕምባባታት ዓምቢቡ። ኣብ ገነት ናርዶስ ቃርፋን ለሚንን ትርንጎታትን ፈረዩ። ክርስቶስ ሰንበት ሰርዕ። ሰናይ ንዝጸገውና ነምስግና።

ንባባት: ገላትያ 4:1-12፣ 2ዮሐ 1:4-8፣ ግ.ሐ. 1:13-15፣ ዮሐ 2:1-12።

ምስባክ; ኣንተ ፈጠርከ ፀሐየ ወወርኅ፣ ወኣንተ ገበርከ ኣድባረ ወምድረ ኩሎ፣ ክረምተ ወሓጋየ ዘኣንተ ፈጠርከ። መዓልትን ለይትን ፈጠርካ ወርኅን ፀሓይን ገበርካ፣ ንምድሪ ወሰን ገበርካላ ሓጋይን ክረምትን ፈጠርካ መዝ. 74:16-17።

፬ይ ሰንበት ዘጽጌ ንምስጢር ኣምላኽ ብመጠኑ ርኢና ከም እንኽእል የዘኻኸረና። እዋኑ ርክብ ኣምላኽን ማርያምን፣ ርክብናን ርክብ ማርያምን ብኡ ኣቢልና ናብ ክርስቶስ ብዝያዳ ቀሪብና ቃሉ እንሰምዓሉ ሕይወትና እንቕይረሉ ንፍሉይ ዕድመ መልሲ እንህበሉ እዩ። ሕይወት ማርያም እንተ ረኣናዮ ብምልኡ ምስ ኣምላኽ ዝነበራ ርክብ ዝገልጽ እዩ። ትውፊት ካብ ንእስነታ ኣብ ቤተ መቐደስ ከም ዝግበየት ከምኡ ወለዳ እያቄምን ሃናን ክልተ ብሩኻት ከምዝነበሩ ኣብ ዓቕሚ ሔዋን ምስ በጽሖት ገብርኣል መልኣኽ ድላይ ኣምላኽ ከም ዝገለጸላ ነንብብ። እዚ ኹሉ ምስ ኣምላኽ ዝነበራ ርክብ ይገልጻልና።

ንሳ ነቲ ኣምላኽ ዝገበረላ ዓበይቲ ነገራት ርእያ ከም ዝኸኣለት ባዕላ ትነግረና። እቲ ኹሉ ዚኸእል ዓበይቲ ነገራት ገይሩለይ እዩ እሞ ስሙ ቅዱስ እዩ (ሉቃ 1:49) ትብል። ኣምላኽ ዝገበረልና ክንርኢ እንተ ኸኣልና ካብ ኣምላኽ ርሑቓት ኣይኮናን። ሰብ ሎሚ ነቲ ኣምላኽ ዝገበረሉን ዝገብረሉን ዘሎ ክርኢ ስለ ዘይክኣለ ኣብ ህርፋንን ኣብ ንኣይ ይጥግመንን ኣትዩ ናይ ኩሉ ዋና ክኸውን ብዘይ ዕረፍቲ ክጎዩ ንርእዮ ዘሎና ሓቂ እዩ። ሰብ ባቢሎን በዚ መንፈስ ምስ ተመርሖ ጥፍኣት ዓዲሞም፣ ጸልማት ዝጎልበዩ ልቢ ንሓቂ ስለ ዘይርኢ ንመገዲ ጥፍኣት ደፊሩ ጠጎኑ ይኣትዋ ሽዑ ፍረ ምርጭኡ ሞትን ጥፍኣትን ይወርዶ። ኣብ ርእስና እሞ ምልስ ኢልና ከመሎና ኣብ ጉዕዞ ሕይወትና ንነገራት ኣምላኽ ንርኢ ዘሎና እናበልና ንሕተት። ኣሰር ማርያም እናሰዓብና ክነብር ከሎና ዋሕስ ዘልኦ ጉዕዞ እዩ።

ዘመነ ጽጌ ኣብቲ ማርያም ምስ ኣምላኽን ምሳናን ዘልኦ ርክብ ክነስተንትን ዝሕግዘና እዋን እዩ። ብምቕጻል ነቲ ማርያም ባዕላ ወደይ ዝበለኩም ግበሩ ዝብል መሰረት ገርና ክንገብሮ። ሕይወትና ምስ ማርያም ከም ዝገጥመ ክንገብሮ ኸሎና እሙናት ተኸተልቲ ክርስቶስ ክንኸውን ንኸእል። እምነትና ፍረ ዘልኦ ክኸውን ወደይ ዝበለኩም ግበሩ ዝብል ኣብ ልብና ኣሕዲርና እንተ ነበርና እዩ።

ኣብዚ ዝተነበ ወንጌል ማርያም ሰብ መርዓ ዓቢ ጸገም ምስ ወረደም ተቐላጢፋ ኣብ ወዳ እያ ከይዳ ምኽንያቱ ወዳ እንታ ከም ዝገብር ተፈልጥ ነራ። ንሳ ንዓመታት ክሳብ ወዲ 30 ዓመት ዝኸውን ምስኦ ነሩ ኩሉ ዝገብሮን ዝብሎን ትፈልጥ ነራ። ሓደ ጽውጽዋይ ኣፈታሪኽ ኣሎ። ደቂ ናዝሬት ኢየሱስ ብዙሕ ከም ዝገብር ዝነበረ ስለ ዝፈልጡ ዝነበሩ ቆልዑቶም ወይ ዓቢ ጸገም እንተ ረኸቡ ኣብ ማርያም ከይደም ንወዳ ክትልምነሎም ይኣትዋ ከም ዝነበሩ ይንገር። ንዑናይ ኣብ ወዲ ማርያም ይበሃሃሉ ነሮም። እዚ ብመጠኑ ሓቂ ኣልኦ ኩሎም እቶም ብምሉእ እምነት ጸገም ምስ ተጓነፎም ብልዕም ኣብ ኢየሱስ ዝምለሱ እቲ ዝለመንዎ ይኸነሎም እዩ።

ማርያም ወላ እኳ ወዳ እንታይ ከም ዝገብር ኣይትፍለጥ ወላ እውን ዝሃባ መልሲ ዝነጽግ ዝመስል እንተ ነበረ ኣብኡ ምሉእ እምነት ስለ ዝነበራ ኣብቶም ኣሳሰይቲ ምልስ ኢላ ንሱ ዝበለኩም ግብሩ ኢላቶም። ማርያም ወላ ነገራት ኣይረድኦ ምሉእ እምነት ነርዋ። ኢየሱስ እንታይ ከም ዝገብር ትፈልጥ ኣይነበረትን ግን ነቲ ሓቕን ጽቡቕን ነገር ከም ዝገብር ትፈልጥ ነራ። ኣብ ሕይወትና ነገራት ክገጥሙ ንርኢ ስለምንታይ ከምኡ ከምዝኾኑ እውን ኣይንፈልጥን ኣብዚ እዋን ኢና ምሉእ እምነት ገርና ክንቅበል ዘሎና። እቶም ከይርኣዩ ዝኣምኑ ብጹኣት እዮም።

ኣብ ቃና ዘገለገላ ኣብ መርዓ ዝተገብረ ተኣምራት ኣምሳል ቅዱስ ቍርባን (ቅዳሴ) እዩ። ፩ ዓ.ክ.ሠ. ኣብ ሓጎስን ደስታን ዝመልኦ ስለ ዝተገብረ፣ መስዋዕቲ ቅዳሴ ናይ ሓጎስ ፍሰሃን መኣዲ እዩ። ፪ ዓ.ክ.ሠ. ንማይ ናብ ወይኒ ክልውጦ እንከሎ ኣምሳል እቲ ማንም ህብስትን ወይንን ኣብ ሥጋን ደምን ክርስቶስ ዝልወጥ እዩ። እዚ ኹሉ ዝኸውን ማርያም ስለ ዝሃበትና እዩ። ማርያም ከስ ኣብ መኣዲ ቅዱስ ቍርባን እውን ምሳና ኣብ ማእከልና ኣላ ሕሹኽ እናበለት ወደይ ዝበልኩም ግብሩ ትብለና። ተመሓሓሩ ተፋቕሩ ሰላም ሓቂ ኣብ መንጎኹም ኣንግሱ ትብለና እዚ ኸኣ እዩ ድላይ ወዳ።

ሕይወት ማርያም ንድለት ኣምላኽ ክንገብር ኣርኣያ ኩልና እዩ።

ወንጌል ንማርያም መን ምዃና ክገልጽ እንከሎ መጀምርያ ፍርሃት ኣምላኽ ከም ዝነበራ ይነግረና። ኩሉ ግዜ ነቲ ኣምላኽ ካብኦ ዝደልዮ ክትገብር ስንድሙቲ ነራ። ቅዱስ ሉቃስ ከም ዝብለና ኣምላኽ መልኣኹ ከም ዝልኣኹ ይነግረና በዚ ማርያም ንባህጊ ኣምላኽ ከም ዘማልኤት ንርኢ። ማርያም ዓይኒ ኣምላኽ ኣብኦ ከም ዝሓደረን ደስ ከም ዘበሎቶ ብዓቢ ተመሥጦ ክገልጽ እንከሎ ኣብ ኣኮቴተ ቍርባን ዘእግዚእትነ ማርያም (ጎሥዓ) ብሓቂ እግዚኣብሔር ካብ ሰማይ ንምሥራቕ ምዕራብን ንሰሜንን ደቡብን ኣነጺሩ ጠመተ ኣብ ኩሉ ገነት ኣሸተተ ከማኺ ግና ኣይረኸብን ይብል። ኣምላኽ ንፍሉይ ተልእኮ ክሓሪ እንከሎ ፍሉይ ቆላሕታ ኣብ ዘሕደረሉ ሰብ ጥራሕ እዩ ልኡኹ ዝሰድድ። ኣብ ቅዱስ መጽሓፍ እንተ ረኤና ሕርየት ነብያት፣ ሓዋርያት፣ ካህናት. . . ኩሎም ኣምላኽ ዓይኑ ኣብኦም ምስ ኣውደቐ እዮም ንኣገልግሎት ወፊርም። መጽሓፍ ቅዳሴና ቀጺሉ ከማኺ ኣይረኸብን እናበለ ማርያም ፍሉይ ቆላሕታ ዝረኸበት ምዃና ይገልጽ። ማርያም ኣምላኽ ዓይኑ ቆላሕትኡ ኣብ ማርያም ገሩን ዓጊቡን። ንሰኺ ማሕደር ወደይ ሕርይቲ ፍጥረት ኢልዋ፣ ኣደ ሓደ ወዱ ክትከውን ሓርይዋ። ንሳ ጉዕዞ ምድራዊ ሕይወታ ወላ እኳ ምረት ይንበሮ ካብቲ ኣምላኽ ዝሃባ መንገዲ ከይወጸት ንኹሉ ተቐቢላ በዚ ኸኣ ምድራዊ ሕይወታ ምስ ወድኤት ዓወት ኣኸሊል ኣብ ሰማይ ተቐቢላ። እዚ ኹሉ ነቲ ኣምላኽ ካብኦ ዝደልዮ ስለ ዝገበረት እያ።

ማርያም ካብ ወዳ ተፈልያ እይትፈልጥን፣ ንኹሉ ጸበባን ሓጎስን ምስኡ ተኻፊላቶ ምስ ተወልደ ብስደት ዝጀመረ ሕይወቱ ኣብ ቀራንዮ ብመስዋዕቲ ክዛዝሞ እንከሎ ምስኡ ነራ። ቃል ኣምላኽ እናኣስተምሃረ ብዙሓት ክደፍርዎ ክጸርፍዎ፣ ከዋርድዎ ትርኢ ነራ። ቅዱስ ሉቃስ ዝነበራ ዕሞቕ ርድኢት ኣምላኽ ክገልጽ እንከሎ ንኹሉ ኣብ ልባ ትዓቕሮ ነበረት ይብለና። ነቲ ዝተሞሃባ መደብ ኣምላኽ ብእምነት ተቐቢላ ኣብ ማዓልታዊ ሕይወታ ተተግብሮ ነራ። ንሕና ንሓደ ነገር ብምሉእ እንተ ፈለጥናዮ ክሳብ ሞት ንበጽሕ፣ ሞት መግለጺ እምነትና ንገብሮ። ኣእምሮና ነቲ ዝለዓለ ፍልጠት ርኢዮ ምስ ከኣለ ድሕር ኣይብልን እዩ። ቅዱስ ዳዊት ሕይወተይ ኣባኻ ዕረፍቲ ይረክብ ይብል። ኣምላኽ እቲ ዝለዓለ ኣብኡ ኩሉ ናይ ሕይወትና ትርጉም ተፈጥሮና ዝረከበሉ ስለ ዝኾነ ክሳብ ኣብኡ ዘይበጸሕና ኣይንግግብን። ማርያም ናይ ኣምላኽ ምስጢር ርኢያ፣ ፈሊጣ፣ ስለዚ ናይ ወዳ ጉዕዞ ይርድኦ ስለ ዝነበረ ምስኡ ትጉግዝ ነራ። ኩሉ ነገራ ሰባት ምስጢር ወዳ ክርድኡ እዩ ጸዕራ።

እቲ ብማርያም ድሕነት ዝሃበ ኣምላኽ ሎሚ እውን ብኣና ገሩ ድሕነት፣ ዕርቂ፣ ምሕረት፣ ፍቕሪ ክነግር ድለቱ እዩ። ሰብ ምስ ኣምላኽ ክነብር ተፈጢሩ ግን ሰብ ካልእ መገዲ መሪጹ ካብኡ ንድሓር መገዲ ድሕነት ኩሉ ግዜ ይድናገሮ። ክንምለስ ንደሊ ግን መገዲ ዝሕብረና ንደሊ። ንጠፍኡ ንዝገግዕ ኢና፣ ገለእዋን ንሸፍት ኢና፣ ሎሚ ንጽጉማት እትረድኡ መገዲ ዝጠፍኦም ነቲ

ቀንዲ ባዕላ ዝተገደዱ እትሕብር ኣደ ኣላትና። ኣቱም ደቃይ ወደይ ዝብለኩም ግበሩ ሽዑ ተአምራት ኣብ ሕወትኩም ክትርእዩ ኢኹም ትብለና።

ዮሐንስ ወንጌላዊ ማርያም ባዕላ ጸገም ሰብ መርዓ ርእያ ጸገም ተጓጎፍዎም ኣሎ ገለ ግበር ኢላቶ ይብለና። ኣብዚ ማርያም ንጽጉማት እትሕግዝ ከምዝኾነት፣ ንጸገም ክትፈትሕ ንወዳ ከም እትልምነልና፣ ንኣና ሽክ ብእምነት ንሱ ዝበለና ክንግብር ከምዘሎና ሽዑ ተአምራት ከም ዝግበረልና ትሕብረና። ብሓልዮትን ልመናን ማርያም ዝርከብ ረድኣት ንኣና ፍሉይ ሓጎን ቅሳነትን ይፈጥረልና። ሎሚ ንሕና ሰብ መርዓ ኢና ኩሉ ሕይወት ደቂ ሰብ ተጽጊሙ ወጣጢ በዚሕዎ ተጽጊምና ኣሎና። ከም ኣዳምን ሔዋንን ብቐትሩ ጸልሚቲና ኣምላኽ ኣወደይ/ገለይ ኣበሎኻ/ኺ እናበለ ይሓትት ኣሎ። ሰላም፣ፍቕሪ፣ ጠፊኡ ምምሕሓር፣ጥልመት፣ ምክሕሓድ፣ በዚሑ ዓለምና ተጽጊሙ ኣሎ። ማርያም ኣብዚ እዋን ብፍሉይ ተድልየና ኣላ። ከምቶም ሰብ መርዓ ምስ ወዳ ንዓድማ። ኩሉ ጠፊኡና ኣብ ጸገም ኣሎና እሞ ኣደና ተለመኒ ኢልና ንቕረባ።

እምብኣር ወዳ ዝበለና ክንገብር ንሎሚ ኣብዘን ዝስዕባ ሓሳባት ልብና ነውድኛ።

- **ንኢየሱስ ብማርያም ንቕረቦ።** ዮሐንስ ንሳ ዝበለቶ ከምዝሰምዓ ነገሩና እሎ ስለዚ ገለ ክገብር ንገርልና ንበላ። ግን መጀመርያ ንሕና ንማርያም ክንዛረብ ክነዕልላ ኣሎና። ዕላል ምስ ማርያም ክንለምድ ኣሎና። ደቂ ማርያም ክንከውን መንፈስ ማርያም ክሓድረና ይግባእ ሽዑ ርድኣዮም ክትብለልና እያ። ካብ ሓደ ሰብ ሓገዝ ወይ ካልእ ዓቢ ነገር ክንሓቶ እንተ ኾና በቲ ብዝያዳ ዝቐርቦን ዝፈትዎን ኢና እንቐርቦ፣ ንኢየሱስ እታ ዝቐረበትን ክተስምዖ እትኽእል ማርያም ስለ ዝኾነት ብኣኣ ንቕረቦ ንለምና፣ ሽዑ ዝደለናዮ ክግበረልና እዩ።
- **ኣብ ርእሰና ንመለስ።** ሕልናና ንመርመር ኩነትና ንፍለጥ። ሰብ ኣብ ጸገም ዝነበር ርእሱ ስለ ዘይፈልጥ ጥራሕ እዩ። እቲ ዝግበየ ጸገም ሰብ ርእሱ ክፈልጥ ዘይደሊ ምዃኑ እዩ። መስትያት ገጽና ክንርኢ ይሕግዘና ሽዑ ንዝኾነ ከምቲ ዝደለናዮ ንገብር መስትያት ሕልናና ሎሚ ክነጽርዮ ንዕደም ኣሎና። ሕልናና ንሕክኽ። እዚ ኣብ ንስሓ ይመርሓና። ብእክየ ወበዓቢ እክየ ኣብ ምባል የብጽሓና። ኣብ ዓይንና ዘሎ ጉንዲ ንርኣ ቅድም ቅድሚ ኣብ ዓይኒ ሓውናን ሓፍትናን ዘሎ በሰር ከይርኣና።
- **ንማርያም ቃል ንእተዋላ።** ኣብ ባህሊ ሰባት ሓደ ሕማቕ ልምዲ ወይ ኣብ ጌጋ ዝነበር ካብ ገጋኡ እንተ ተመልሰ ምልክት ምምላሱ ቃልማሕላ ይኣቱ ኣብቲ ናይ ቀደም ከይምልስ፣ ሎሚ ንሕና ኣብዚ ታቦት ኣምላኽ ቀሪብና ካብ ኃጢአትና ተነሲሕና ንኢየሱስን ማርያምን ክንዕረቕም ቃል ንእተዎም። ኣብ መኣዲ ክርስቶስ ክንቀርብ ከሎና ንጹሕ ሕልና ስንዱው መንፈስ ሒዝና እነኹ ቀሪብ ተቐበለኒ/ተዓረቕኒ ንበሎ።
- **ማሕበርና፣ ቁምስናና፣ ኪዳና፣ ኩሉ ሕይወትና ናይ ማርያም ንግበር።** ማርያም ኣብዘላቶ ወዳ ኣሎ ወዳ ኣብዘልኣ ሰላም፣ፍቕሪ፣ ምሕረት፣ሕድገት፣ ኩሉ ኣሎ። ኣብዚ ናይ ሎሚ ሰንበት እምብኣር ኩሉ ማርያም እተደልዮ ክንገብር እሞ ክንሕደስ ንሓዲስ ጉዕዞ ሕይወትና ንጀምሮ። ክርስትያን ኩሉ ግዜ ኣብ ጉዕዞ እሞ ብዝበለጸ ንጸጋ ኣምላኽ እናለበሰ ዝጉዓዝ እዩ። መግቢ ጣዕሙ ጨው ምስ ተሓወሶ እዩ ክርስትና ጣዕሙ ማርያም ኣብ መንጎ ክትሓድር እንክላ እዩ እሞ ሎሚ ኣብ ኩሉ ንማርያም ኣብ መንጎና ንገበራ።

ንክኣል ኩሉ ኣምላኽ ብኹሉ ናቱ ክንከውን ብማርያም እና ቀረብናዮ ነፍሲ ወከፍና ኣብ ሕልናና ኣቲና መብጽዓ ጥምቀትና ነሓድስ። ኣብ ፍቕሪ ተጠሚርና ነቲ እንኣምና ኣምላኽ ኣብ ኩሉ ጉዕዞ ሕይወትና ንመስክሮ። ካብ ማርያም ተወሊዱ ዘድሓናና ኣምላኽ ሎሚ እውን ብልመና ማርያም ኣቢሉ ዕርቂ፣ሰላም፣ምሕረት የውርደልና።

ኣባ ንጉሠ ፍሥሓ